

ہیومن ازم اور ہیومن رائٹس

مولانا محمد احمد حافظ

مدیر ماہنامہ وفاق المدارس

محدانہ افکار کا ایک طائرانہ مطالعہ

(دوسری اور آخری قسط)

ہیومنٹی: تحریک تنویر (روشن خیالی) کا کلیدی تصور

تحریک تنویر (روشن خیالی) کا کلیدی تصور Humanity ہے۔ Emanuel Kant کے مطابق ہیومن بینگ Human Being کا بنیادی وصف اس کی Autonomy یعنی خود ارادیت اور خود تخلیقیت ہی ہے، وہ اپنی ذات کا مالک خود ہے، وہ جو چاہتا ہے کر گزرتا ہے۔ ہیومن بینگ معیارات خیر و شر خود متعین کرتا ہے، اس کی بنیادی قدر ”آزادی“ ہے۔ انسائیکلو پیڈیا آف فلاسفی کے مطابق:

”ہیومن ازم ہر اس فلاسفی کو کہتے ہیں جو انسانی قدر یا عزت کو تسلیم کرے اور اسے تمام چیزوں کا میزان قرار دے۔“

انسائیکلو پیڈیا آف ریلیجین اینڈ اتھتھکس میں ہیومن ازم کے بارے میں کہا گیا ہے:

”فلسفہ میں ہیومن ازم ہر طرح کی فطرت (ربانیت) اور کلیت کی ضد ہے۔ یہ ایک ایسا فلسفیانہ رجحان دیتا ہے جو انسانی تجربوں کی تشریحات کو ہر طرح کے فلسفہ کا اولین مرکز تو جہ قرار دیتا اور اس بات پر اصرار کرتا ہے کہ اس کام کے لیے انسانی علم کافی ہے۔“

امریکی فلسفی کارلس لیمنٹ نے اپنی کتاب ”فلسفہ انسانیت پرستی“ میں ہیومن ازم کو کھول کر بیان کیا ہے۔ اس کتاب کی اہمیت کا اندازہ اس بات سے بھی لگایا جاسکتا ہے کہ اس کے اب تک آٹھ ایڈیشن چھپ چکے ہیں۔ صفحہ نمبر: ۱۰ سے وہ ہیومن ازم کے دس بنیادی نکات بیان کرنا شروع کرتا ہے جن میں سے پہلے

پانچ کا معنوی ترجمہ مع اصل متن پیش خدمت ہے:

"First, Humanism believes in a naturalistic metaphysics or attitude toward the universe that considers all forms of the supernatural as myth; and that regards Nature as the totality of being and as a constantly changing system of matter and energy which exists independently of any mind or consciousness."

”اول: ہیومن ازم نیچری مابعد طبیعیات یا سادہ لفظوں میں اس رویے پر یقین رکھتا ہے جس کے مطابق ہر قسم کے مانوق الفطری موجودات (مثلاً: خدا، فرشتے، جنت، جہنم وغیرہ) فرضی قصے کہانیاں اور افسانے ہیں، اور یہ کہ تمام وجودات اور یہ ساری کائنات، مستقل بالذات مادے اور انرجی کے باہمی تعامل ہی کا نتیجہ ہیں، جن کے پیچھے کوئی ذہن مطلق یا ناظم کائنات کا رفرمانہیں ہے۔“

"Second, Humanism, drawing especially upon the laws and facts of science, believes that we human beings are an evolutionary product of the Nature of which we are a part; that the mind is indivisibly conjoined with the functioning of the brain; and that as an inseparable unity of body and personality we can have no conscious survival after death "

”دوم: ہیومن ازم کا انحصار بالخصوص سائنسی قوانین و حقائق پر ہے۔ ہیومن ازم کے مطابق ہم انسان اس مادی کائنات۔ جس میں کہ ہم رہتے ہیں۔ ہی کا ایک حصہ اور ارتقائی حاصل ہیں۔ اور یہ کہ نفس یا شعور انسانی دماغ ہی کے تعامل اور فنکشنز کا نام ہے جس کا دماغ کے ساتھ ٹوٹ رشتہ ہے، یعنی نفس انسانی الگ سے کوئی روحانی وجود نہیں بلکہ دماغ ہی کا ایک عمل ہے۔ ہیومن ازم اس بات پر بھی یقین رکھنے کا نام ہے کہ چونکہ انسانی تشخص یا روح اور جسم درحقیقت ایک ہی شے ہے، اس لیے موت کے بعد کسی قسم کی شعوری حیات کا کوئی وجود نہیں۔“

"Third, Humanism, having its ultimate faith in humankind, believes that human beings possess the power or potentiality of solving their own problems, though reliance primarily upon reason and scientific method applied with courage and vision"

”سوم: ہیومن ازم چونکہ ‘انسان’ پر ایمان لانے کا نام ہے، اس لیے انسانی مسائل کو حل کرنے میں حتمی فیصلہ (جی یا آسمانی ہدایت کی بجائے) انسانی عقل اور سائنسی طریقہ کار کا ہے۔“

"Fourth, Humanism, in opposition to all theories of universal

determinism, fatalism, or predestination, believes that human beings, while conditioned by the past, possess genuine freedom of creative choice and action, and are, within certain objective limits, the shapers of their own destiny "

”چہارم: ہر قسم کے نظریہ جبر و تقدیر اور ایمان بالقدر کے برعکس، ہیومن ازم یہ تعلیم دیتا ہے کہ انسان اپنی قسمت اور تقدیر کا خالق خود ہے، ان معنوں میں کہ جس شے یا عمل کو انسان مثبت سمجھتا ہے، اسے اپنانے یا کر گزرنے میں انسان پوری طرح آزاد ہے، یعنی اسے کسی خارجی یا آسمانی پابندی کی فکر نہیں کرنی چاہیے، وہ اپنے لیے خیر و شر کے انتخاب اور ترجیحات کی درجہ بندی متعین کرنے میں پوری طرح آزاد ہے۔“

"Fifth, Humanism believes in an ethics or morality that grounds all human values in this- earthly experiences and relationships and that holds as its highest goal the this worldly happiness, freedom, and progress –economic, cultural, and ethical –of all humankind, irrespective of nation, race, or religion "

”پانچواں یہ کہ ہیومن ازم کے مطابق اخلاقیات کی تمام تر بنیاد مذہب، قوم یا قبیلے کی روایات و تعلیمات کی بجائے ان دنیاوی اقدار پر ہے جن کے ذریعے انسان اس دنیا میں زیادہ سے زیادہ خوشیاں، آزادی اور مادی ترقی حاصل کر سکے۔“ (بحوالہ مقالہ جناب ریاض شاہد)

تحریک تنویر کی لوکھ سے جنم لینے والا یہ فلسفہ اور مغربی فلاسفر جب انسان ہی کو کائنات کا محور اور خیر و شر کے تعین کا ذمے دار قرار دیتے ہیں تو ایسی صورت میں خدا پرستی کا کیا سوال؟ یہی وجہ ہے کہ ڈیکارٹ کا کہنا تھا کہ: ”وہ ایک ایسی چیز (ذات باری تعالیٰ) کو حق کیسے تسلیم کرے جو محض تصوراتی معلوم ہوتی ہے۔“

فکر جدید کے پیغامبر ڈیکارٹ، والٹیئر، کانٹ، نطشے، شوپن ہاور، ہیگل وغیرہ کی مجموعی فکر کا خلاصہ یہ ہے کہ:

- ۱- انسان کائنات کا محور و مرکز ہے۔
- ۲- آزادی آئیڈیل ہے۔
- ۳- مساوات بنیادی قدر ہے۔
- ۴- ریشنلٹی معیار ہے۔

ہیومنٹی (Humanity)..... انسانیت نہیں

Humanity کا ترجمہ ”انسانیت“ کیا جاتا ہے جو درست نہیں، ”انسانیت“ چیزے دیگر ہے، اس کے لیے انگریزی کا لفظ Mankind ہے۔ یہی لفظ انسانی اجتماعیت کے لیے انگریزی زبان میں اٹھارہویں صدی سے قبل رائج تھا، اصلاً ”Humanity“ کا تصور ”انسانیت“ کا رد ہے۔

ان معنوں میں ہیومیٹٹی کا ترجمہ ”شیطنیت“ یا نفسِ امارہ کے مطیع کے سوا اور کچھ نہیں بنتا، وہ نفسِ امارہ جس کے بارے میں قرآن کریم نے ارشاد فرمایا ہے:

”إِنَّ النَّفْسَ لَأَمَّارَةٌ بِالسُّوءِ... الخ.“

ہیومن ازم کی بجا طور صحیح تشریح مشہور امریکی مفکر وٹمن کا وہ باغیانہ رجز ہے، جسے امریکی دانشور رچرڈ رارٹی نے اپنی کتاب ”اچیونگ آؤر کٹری“ (Achieving our country) شائع شدہ ہارورڈ یونیورسٹی پریس ۱۹۹۸ء) میں نقل کیا ہے، وٹمن کہتا ہے:

”اے لوگو! آؤ میری آواز پر لبیک کہو

میری بات غور سے سنو

میں تمہیں خدا کی طرف نہیں بلاتا

میں تمہیں خدا کی عبادت کی طرف نہیں بلاتا

میں تمہیں انسان کی طرف دعوت دیتا ہوں

میں تمہیں انسان کی پرستش کی طرف دعوت دیتا ہوں

اے لوگو! آؤ میری آواز پر لبیک کہو

میری بات غور سے سنو

لوگو! خدا کی جستجو چھوڑ دو، خدا کے لیے مارے مارے پھرنا چھوڑ دو

(یہ سب کارِ لا حاصل اور کارِ عبث ہے)

اس لیے جو اپنی ہم جنسوں کی جستجو اور تلاش میں لگا ہو

اس کو خدا کی جستجو اور تلاش کبھی نہیں ستاتی۔“

رچرڈ رارٹی اپنی مذکورہ کتاب میں امریکی عوام کو مشورہ دیتا ہے کہ:

”گزشتہ قوموں اور تہذیبوں نے خدا کی رضا جاننے میں اپنی توانائیاں صرف کر دی تھیں، جان ڈیوی

اور ہیگل نے مغربی عوام کو اس سعی لا حاصل سے نکالا اور انہیں یہ درس دیا کہ وہ اپنی تمام توانائیاں انسان کی رضا اور

انسان کی خواہشات کی تکمیل میں صرف کر دیں۔“

اس مخصوص تصورِ علم اور تصورِ انسان کو ہیومن بینگ (Humen Being) کہا جاتا ہے۔ اس وقت

مغرب میں جتنے بھی علوم پائے جاتے ہیں خواہ سائنس ہو، خواہ سوشل سائنس، ان کے پس منظر میں یہی فکر کارفرما

ہے۔ اس سے بخوبی سمجھا جاسکتا ہے کہ ”ہیومن بینگ“ (Human Being) بنیادی طور پر عبودیت کا رد

ہے، اس لیے کہ ”عبد“ اپنے ”ارادے“ اور ”خواہش“ کے تابع نہیں ہوتا، بلکہ اللہ رب العالمین کا مطیع و

تو تم لوگ خدا کی طرف بھاگ چلو، میں اس کی طرف سے تم کو صریح رستہ بتانے والا ہوں۔ (قرآن کریم)

فرماں بردار ہوتا ہے، وہ اپنے لیے معیارات خیر و شر خود تخلیق نہیں کرتا، بلکہ وہ وحی کے ذریعے بتائے گئے خیر و شر میں امتیاز کرنے کا پابند ہوتا ہے۔

یہاں یہ بات سمجھنے کی ہے کہ مغربی فکر انسان کی پیدائش، اس کے مقصد زندگی اور مابعد الموت کے بارے میں کوئی سوال نہیں اٹھاتی۔ اس کے ہاں اس سوال کا کوئی جواب نہیں ملتا کہ آخر انسان کیونکر اس دنیا میں آیا؟ مرنے کے بعد کیا ہوگا؟ اس کا محور صرف حال کی دنیا اور انسان اور اس کی خواہشات کی تکمیل ہے، چنانچہ اس کی ساری تنگ و دواسی دنیا کو تسخیر کرنے اور اسی کو جنت بنانے پر ہے۔

یورپی معاشرے میں یہ فکر اچانک پروان نہیں چڑھی، بلکہ صدیوں کا دور اس عمل میں صرف ہوا ہے۔ اسی فکر کی بنیاد پر ہیومن رائٹس (انسانی حقوق) کا عالمی چارٹر مرتب ہوا۔ اس چارٹر کے تین لازمی جز ہیں:

①- ”آزادی“ جو عبدیت کا رد ہے، جسے ہم دین اور الہامی تعلیمات سے بغاوت تصور کرتے ہیں۔

②- ”مساوات“ جس کا مطلب حق اور باطل، صحیح و سقیم، اسلام اور کفر کی برابری ہے، جو دراصل

نظام ہدایت کا رد ہے۔

③- ”ترقی“ جسے دوسرے لفظوں میں ہم عیش و عشرت، لذات کے حصول کی جدوجہد اور طول

امل کے فروغ سے تعبیر کر سکتے ہیں۔

انسانی حقوق کا چارٹر اور اس کے مصنفین

ہیومن ازم اور اس سے متعلق نظریات کے فروغ میں بیسیوں مفکرین کے نام لیے جاسکتے ہیں، انہی کی جدوجہد تھی کہ فرانس، برطانیہ، امریکا، جرمنی وغیرہ میں مذہب بیزار انقلابات رونما ہوئے، فرانس کا اعلان آزادی اور امریکا کا اعلان آزادی آپس میں گہری مماثلت رکھتے ہیں۔ ”آزادی“ سے مراد یہاں کسی غیر ملکی تسلط سے آزادی نہیں بلکہ مذہب، پادری، بائبل، اخلاقی حدود و قیود سے آزادی شامل ہے۔

تاریخی طور پر دیکھا جائے ۱۷۷۶ء میں امریکا کا اعلان آزادی سامنے آیا۔ ۱۷۸۸ء میں امریکی دستور ”بل آف رائٹ“ (حقوق کا بل) مرتب ہوا۔ امریکی دستور کا ماخذ ”فیڈرلسٹ پیپرز“ ہیں۔ ”فیڈرلسٹ پیپرز“ وہ مضامین تھے جو دستور کی حمایت میں امریکا کے پہلے وزیر خزانہ الیکزینڈر ہملٹن، امریکا کے پہلے چیف جسٹس جان جے اور امریکی صدر جیمس میڈسن نے امریکی اخباروں میں لکھے تھے۔ یہ تمام مضامین مغرب کے ملحد مفکرین اور ہیومن ازم کے پرچارک فلسفیوں کے افکار و نظریات کی روشنی میں لکھے گئے تھے۔

اقوام متحدہ کا منشور The Universal Declaration of Rights ”آفاقی اعلامیہ برائے حقوق“ (جس کا ترجمہ ”انسانی حقوق“ کیا جاتا ہے) اسی امریکی دستور ”بل آف رائٹ“ کا چرہ

ہے۔ اس منشور کی مصنفہ اس وقت کے صدر روز ویلٹ کی بیوی ایلینا روز ویلٹ تھی۔

’ہیومن رائٹس‘ کے نفاذ کے لیے عالمی طاقتوں کا جبر

اقوام متحدہ تنظیم کی جانب سے تمام ممبر ممالک پابند ہیں کہ وہ ’ہیومن رائٹس‘ کو آفاقی، عالمی اور ناقابلِ چیلنج قانون تسلیم کرتے ہوئے اس پر دستخط کریں۔

چنانچہ مسلم ممالک بھی اقوام متحدہ کا ممبر بننے وقت اس پر اپنے دستخط کے ساتھ توثیق کر چکے ہیں۔ اس منشور پر دستخط کے بعد ممبر ممالک کے لیے بین الاقوامی قانون کے تحت یہ درست نہیں کہ وہ ہیومن رائٹس کے علی الرغم کوئی قانون سازی کر سکیں، مقامی قانون سازی میں ہیومن رائٹس کو مد نظر رکھنا لازمی ہے۔

یو این ڈی پی کی ہیومن ڈویلپمنٹ رپورٹ ۲۰۰۰ء میں ہیومن رائٹس کے فروغ کے لیے تین اہم خطوط متعین کیے گئے تھے۔ اس رپورٹ میں جن ترجیحات کا تعین کیا گیا، وہ درج ذیل تھیں:

①- تیسری دنیا کے ممالک بین الاقوامی قوانین کی ملکی قوانین پر بالادستی تسلیم کر لیں جو ہیومن رائٹس سے متعلق سول لبرٹیوں کو عالمی سطح پر نافذ کرنے کے لیے بنائے گئے ہیں۔

②- قومی ریاستوں کا ڈھانچہ ان بین الاقوامی قوانین اور عدالتی تنظیموں کے ماتحت کر دیا جائے جو کمپٹیل ازم کی عالمگیریت کے لیے وضع کیے گئے ہیں۔

③- معاشرتی سطح پر ایسی گروہ بندیاں قائم کی جائیں جو حقوق کی سیاست کو فروغ دیں اور قومی ریاستوں کے عالمی سرمایہ کے ماتحت ہو جانے کے عمل کی تائید کریں، اور اس کا جواز عوامی سطح پر پیش کریں۔ اقوام متحدہ کی ذیلی تنظیمیں اور مغرب کی پروردہ این جی او اس بات کی مانٹرنگ کرتی رہتی ہیں کہ کسی ملک میں ہیومن رائٹس کی خلاف ورزی تو نہیں ہو رہی؟ چنانچہ ایک مرتبہ یو این او کے سیکرٹری جنرل کوئی عنان نے اپنی خواہش ظاہر کی تھی کہ جو ملک بھی حقوق انسانی کے ماوراء قانون سازی کرے، اس کے خلاف اقوام متحدہ کی سلامتی کونسل فوجی کارروائی کرے۔ اس نے کہا تھا کہ کسی حکومت کو حق حاصل نہیں کہ وہ قومی خود مختاری کو آڑ بنا کر ہیومن رائٹس سے انکار کرے۔

ہیومن ازم (انسان پرستی) کا فلسفہ قرآن و سنت کی روشنی میں

مغربی فلسفہ صرف اس دنیا (This world) سے بحث کرتا ہے، یہ کائنات کیسے وجود میں آئی؟ انسان پیدائش سے قبل کیا تھا؟ اس کا مقصد پیدائش کیا ہے؟ اور مرنے کے بعد کیا پیش آئے گا؟ ان سوالوں کا جواب اس کے پاس نہیں ہے۔ مغربی فلسفہ انسان کی تخلیق کے بارے کہتا ہے کہ انسان بس پھینک دیا گیا ہے..... کس نے پھینکا؟ کہاں پھینکا؟ کیوں پھینکا؟ ان سوالوں کے جواب اس کے پاس نہیں ہیں۔

مشہور جرمن فلسفی مارٹن ہائیڈگر (Marten Heidegger) کے بقول انسان اشیاء کو پاتا ہے، اشیاء کو تخلیق نہیں کر سکتا، وہ کائنات میں پھینک دیا جاتا ہے۔

اور سارتر (sartre) کے بقول کون کس وقت کیوں کائنات میں پھینکا گیا ہے؟ یہ ہم نہیں جان سکتے۔ چونکہ انسان کائنات میں پھینک دیا جاتا ہے؛ وہ کائنات میں تنہا ہے اور اس کے وجود کو ایک دن ختم ہو جانا ہے، اس لیے خیر و شر کے ایسے دائی پیمانے بنانا جو ذاتی اخلاقیات پر مشتمل ہوں؛ پیش نہیں کیے جاسکتے۔ یہ کیسی لغو بات ہے کہ انسان کی تخلیق اور مقصد تخلیق ہی کسی فکر میں لایعنی ہو، قرآن مجید کائنات، انسان کی تخلیق اور مقصد تخلیق کا نہ صرف مکمل اور تسلی بخش جواب دیتا ہے، بلکہ انسان کے ضعف و عجز اور اس کی محدود قوت خیال و عمل کو بھی کھول کر بیان کرتا ہے۔ قرآن مجید میں ارشاد ہے:

”إِقْرَأْ بِاسْمِ رَبِّكَ الَّذِي خَلَقَ الْإِنْسَانَ مِنْ عَلَقٍ“ (سورۃ العلق: ۱-۲)

”اے پیغمبر! (جو قرآن نازل ہوا کرے گا) اپنے رب کا نام لے کر پڑھا کیجیے۔“

تخلیق کائنات و انسان کی اپنی جانب نسبت کے بعد اس کی مزید وضاحت یوں فرمائی:

”هَلْ آتَى عَلَى الْإِنْسَانِ حِينٌ مِّنَ الدَّهْرِ لَمْ يَكُنْ شَيْئًا مَّذُكُورًا إِنَّا خَلَقْنَا الْإِنْسَانَ مِنْ

نُطْفَةٍ أَمْشَاجٍ نَّبْتَلِيهِ فَجَعَلْنَاهُ سَمِيعًا بَصِيرًا“ (سورۃ الدھر: ۱-۲)

”بیشک انسان پر زمانہ میں ایک ایسا وقت بھی آچکا ہے جس میں وہ کوئی چیز قابل تذکرہ نہ تھا (یعنی

انسان نہ تھا، بلکہ نطفہ تھا) ہم نے اس کو مخلوط نطفہ سے پیدا کیا اس طور پر کہ ہم اس کو مکلف بنائیں تو (اسی

واسطے) ہم نے اس کو سنتا دیکھتا (سمجھتا) بنایا۔“

صرف یہی نہیں اللہ تعالیٰ نے انسان کی تخلیق کر دی؛ بلکہ دوسری جگہ ارشاد ہے:

”لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ“ (التین: ۴)

”ہم نے انسان کو بہت خوبصورت سانچے میں ڈھالا ہے۔“

تخلیق کے بعد انسان کو تکریم و عزت سے نوازا، پاکیزہ رزق عطا فرمایا:

”وَلَقَدْ كَرَّمْنَا بَنِي آدَمَ وَحَمَلْنَاهُمْ فِي الدَّرَجَاتِ وَالْبَحْرِ وَرَزَقْنَاهُمْ مِنَ الطَّيِّبَاتِ“ (الاسراء: ۷۰)

یہ حقیقت ہے انسان ایک وقت تھا کہ وہ کوئی قابل ذکر چیز ہی نہیں تھا، اس کی تخلیق ہوئی بھی تو ایسے

نہے سے قطرے سے جو بد بودار ہے۔ اس آیت سے یہ بھی معلوم ہوا کہ انسان خود بخود پیدا نہیں ہوا، اسے

پیدا کرنے والی کوئی ہستی ہے، پھر انسان کو بے ڈھنگا پیدا نہیں کیا، بلکہ توازن اور خوبصورتی کے ساتھ وجود بخشا،

اسے عزت و کرامت عطا کی، بحر و بر میں چلنے اور سفر کرنے کی سہولت دی، پاکیزہ رزق عطا فرمایا، اس کی تخلیق

کا مقصد بھی بتا دیا:

”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ“ (الذاریات: ۵۶)

”اور میں نے جن اور انسان کو اسی واسطے پیدا کیا ہے کہ میری عبادت کیا کریں۔“
لیکن انسان خیال کرے کہ وہ اپنی reason کے بل بوتے زندگی کے معنی تلاش کر سکتا ہے، خیر و شر کی تعیین کر سکتا ہے، وہ اپنی reason کی راہنمائی میں کائنات ارضی میں خاص قوانین کا اجراء کر سکتا ہے تو یہ اس کی خام خیالی ہے، اس لیے کہ کائنات کے نظام کو چلانے کے لیے علم کلی ضروری ہے، ایسی ہستی جو علیم و خبیر ہو، اور وہ صرف اللہ تعالیٰ کی ذات ہے۔

انسان تو نارسائیوں کا پیکر ہے، حقائق تک اس کی مکمل رسائی نہیں ہے، وہ اپنی موت تک کا ادراک نہیں کر سکتا۔ وہ اپنی موت کے معین وقت سے واقف نہیں ہے، وہ نہیں جانتا کہ آئندہ اسے کیا بیماری لاحق ہونے والی ہے؟ اللہ تعالیٰ نے اپنی کتاب میں انسان کی نارسائیوں، اس کے عجز و درماندگی اور بے چارگی کو کھول کھول کر بیان فرمایا ہے، تاکہ وہ اپنی حقیقت سے آگاہ رہے۔ ذرا دیکھیے! قرآن انسان کے بارے کیا کہتا ہے!؟:

”وَمَا أَوْتِيْتُمْ مِّنَ الْعِلْمِ إِلَّا قَلِيْلًا“ (الاسراء: ۸۵)

”اور تم کو بہت تھوڑا علم دیا گیا ہے۔“

جب یہ بات ہے تو کیسے ممکن ہے کہ وہ محض اپنی عقل اور اُنکے کے زور سے خیر و شر کی تعیین کر سکے!۔

”وَخُلِقَ الْإِنْسَانُ ضَعِيْفًا“ (النساء: ۲۸)

”اور آدمی کمزور پیدا کیا گیا ہے۔“

”إِنَّ الْإِنْسَانَ لَظَلُوْمٌ كَفَّارٌ“ (ابراہیم: ۳۴)

” (مگر) یہ سچ ہے کہ آدمی بہت ہی بے انصاف بڑا ہی ناشکر ہے۔“

”إِنَّ الْإِنْسَانَ لَكَفُوْرٌ مُّبِيْنٌ“ (الزخرف: ۱۵)

”واقعی انسان صریح ناشکر ہے۔“

”إِنَّ الْإِنْسَانَ لِرَبِّهِ لَكَنُوْدٌ“ (العدايات: ۶)

”بیشک (کافر) آدمی اپنے پروردگار کا بڑا ناشکر ہے۔“

”إِنَّ الْإِنْسَانَ خُلِقَ هَلُوْعًا“ (المعارج: ۱۹)

”انسان کم ہمت پیدا ہوا ہے۔“

”أَوَلَمْ يَرِ الْإِنْسَانُ أَنَّا خَلَقْنَاهُ مِنْ نُّطْفَةٍ فَإِذَا هُوَ خَصِيْمٌ مُّبِيْنٌ“ (الین: ۷۷)

”کیا آدمی کو یہ معلوم نہیں کہ ہم نے اس کو نطفہ سے پیدا کیا، سو وہ علانیہ اعتراض کرنے لگا۔“

کیا یہ کہ ایک دوسرے کو اسی بات کی وصیت کرتے آئے ہیں، بلکہ یہ شریروگ ہیں۔ (قرآن کریم)

”خُلِقَ الْإِنْسَانُ مِنْ عَجَلٍ“ (الانبیاء: ۳۷)

”انسان جلدی ہی (کے نمیر) کا بنا ہوا ہے۔“

”لَقَدْ خَلَقْنَا الْإِنْسَانَ فِي كَبَدٍ“ (البلد: ۴)

”ہم نے انسان کو بڑی مشقت میں پیدا کیا ہے۔“

”وَكَانَ الْإِنْسَانُ عَجُولًا“ (الاسراء: ۱۱)

”اور انسان (کچھ طبعاً ہی) جلد باز (ہوتا) ہے۔“

”وَكَانَ الْإِنْسَانُ قَتُورًا“ (الاسراء: ۱۰۰)

”اور آدمی ہے بڑا تنگ دل۔“

”وَكَانَ الْإِنْسَانُ أَكْثَرَ شَيْئٍ جَدَلًا“ (الکہف: ۵۴)

”اور اس پر بھی منکر آدمی جھگڑے میں سب سے بڑھ کر ہے۔“

”إِنَّهُ كَانَ ظَلُومًا جَهُولًا“ (الحشر: ۷۲)

”وہ ظالم ہے، جاہل ہے۔“

”كَلَّا إِنَّ الْإِنْسَانَ لِكَيْطَلِيٍّ“ (العلق: ۶)

”سچ بیٹک (کافر) آدمی حد (آدمیت) سے نکل جاتا ہے۔“

تو جب انسان کی غالب صفات یہ ہیں کہ وہ قلیل العلم، ضعیف البدن، خواہشات کے گھوڑے کا سوار، سرکش، ظلوم و جہول، جھگڑالو، جلد باز، بے صبرا، ناشکرا، تنگ دل، حق کا حریف رہنے والا ہے، تو کیسے ممکن ہے کہ وہ انسانی معاشرت کی بقاء و تسلسل کے لیے آفاقی اور دائمی راہنما اصول وضع کر سکے؟!۔

آج آسمانی ہدایت کو چھوڑ کر جن معاشروں نے خود ساختہ، وضعی قوانین کے ذریعے کاروبار حیات چلانے کی کوشش کی، ان کی کیا حالت ہے؟ کیا وہ بدترین تنزیلی کا شکار نہیں ہو چکے؟! کیا ان کے ہاں خاندان کا ادارہ باقی رہا ہے؟ ان کے ہاں عفت و عصمت کوئی معنویت رکھتی ہے؟ ظاہر ہے جواب نفی میں ہے۔

ہر فکر اپنی مابعد الطبیعات اور اپنے ذیلی اثرات و نتائج سے پہچانی جاتی ہے

یہ بات طے شدہ ہے کہ ہر فکر اپنی مابعد الطبیعات، اپنے پس منظر اور پیش منظر سے پہچانی جاتی ہے۔ انسان کا عقیدہ اس کی عملی زندگی پر ٹھوس اثرات رکھتا ہے۔ صالح عقیدہ کے اثرات اور فاسد عقیدے کے اثرات میں نمایاں فرق ہوتا ہے۔ عقائد کی درستی سے انسان کا حال درست ہوتا ہے۔ حال اس وقت درست ہوتا ہے جب انسان کا دل ایمان باللہ اور اخلاص فی اللہ سے معمور ہو۔ توحید، رسالت، قیامت،

توان سے اعراض کرو، تم کو (ہماری) طرف سے ملامت نہ ہوگی۔ (قرآن کریم)

عدالت، اور آخرت جو ہماری ایمانیات میں شامل اور غیر متبدل عقائد ہیں؛ کسی شخص کا ان عقائد پر ایمان جتنا قوی ہوگا، اس کے وجود سے نکلنے والے اعمال اسی قدر صالح اور راست ہوں گے۔

اسلامی معاشروں میں بندگی رب، خدا خونی و خدا ترسی، امن و سلامتی، صدق و دیانت، غریبوں، یتیموں، مسکینوں، ضعیفوں کی خبر گیری، شجاعت و غیرت، جیسی اعلیٰ قدریں اور بلند مرتبہ اوصاف کا پیدا ہونا یقینی امر ہے۔ صرف انہی معاشروں میں عدل و انصاف کا بول بالا ہوتا ہے اور ظلم و نا انصافی ناپید ہو جاتے ہیں، اس لیے کہ مومن اپنے ایمان کی قوت کی بدولت اطمینان کی کیفیت میں ہوتا ہے، وہ اپنے رب کی رضا میں راضی ہوتا ہے، اور ہمہ وقت اللہ کی رضا کی تلاش میں رہتا ہے، وہ صابر و شاکر اور قانع ہوتا ہے۔ وہ ہر ایسے کام سے بچتا ہے، جس سے اللہ تعالیٰ کی ناراضی کا اندیشہ ہو، چنانچہ اس کے اعضاء و جوارح سے صادر ہونے والے اعمال میں سلامتی ہوتی ہے، مخلوقات اس سے امن پاتی ہیں۔

اس کے برعکس ہم دیکھتے ہیں کہ انسانوں کے وہ معاشرے جنہوں نے ہیومن رائٹس (انسانی حقوق) کو قبول کیا، جنہوں نے کتاب اللہ کی جگہ اپنے دستور کو فوقیت دی، وہ معاشرے بدترین خصائل کے مالک، اور نسل انسانی کے چہرے پر بدنماداغ ہیں۔ یہ معاشرے غصب، غضب، شہوت، حسد، لالچ اور ظلم و عداوت کے پیکر ہیں۔ اس کی وجہ یہ ہے کہ ان معاشروں کے افراد کا حال اضطراب، بے یقینی اور بے چینی ہے۔ وہ قدرت کی گرفت اور اس کے جبر سے آزاد ہو جانا چاہتے ہیں (جو کہ ممکن نہیں)، چنانچہ وہ شہوت اور غضب کے ذریعے قدرت کے نظام میں فساد پھیلا کر اپنی الوہیت قائم کرنے کی کوشش کرتے ہیں۔ مغربی معاشرے اسی فساد عظیم کے مظہر ہیں۔

ہم یہاں اس بات کا بھی اظہار کرنا چاہتے ہیں کہ کسی نظام فکر کو پرکھنے کا ایک طریقہ یہ بھی ہے کہ ہم دیکھیں کہ اس کے بنیادی فلسفہ کو پیش کرنے والے کون لوگ ہیں؟ ان کی ذاتی سیرت اور کیرکٹر کیا ہے؟ آپ کتاب اللہ کے حاملین کی سیرتوں کو پڑھیں اور مغرب کے جدید فلسفیوں کی ذاتی زندگیوں کا مطالعہ کریں تو زمین آسمان کا فرق نظر آئے گا۔ مغربی مفکرین اور فلسفیوں کی ذاتی زندگی کا مطالعہ کیا جائے تو معلوم ہوگا کہ عموماً انتہائی غلیظ، گھناؤنی اور ذلیل اخلاق کی حامل ہوگی، پھر کیونکر ان کے افکار و خیالات اور فلسفوں میں راستی اور سلامتی ہو سکتی ہے؟!

حقوق العباد اور حقوق انسانی میں فرق، اور حقوق کی سیاست کے بھیانک نتائج

گزشتہ سطور میں واضح کیا جا چکا ہے کہ ہیومن رائٹس کا خاص فلسفہ، پس منظر اور خاص اطلاق ہے۔ ہمارے ہاں عموماً بہت سی مغربی اصطلاحات کو محض لفظی مشابہت کی بنا پر اس کے پس منظر میں جائے بغیر قبول

کر لیا جاتا ہے، پھر ان کی اسلامی توجیہات بھی پیش کی جاتی ہیں۔ اس کی وجہ وہ معذرت خواہانہ ذہنیت ہے، جس نے فرض کر لیا ہے کہ مغرب کو ہر اعتبار سے تفوق حاصل ہے، چنانچہ یہ ذہنیت مغربی افکار کو چیلنج کرنے کی بجائے اسے مسلم معاشروں کے لیے قابل قبول بنا کر پیش کرتی ہے، اسی کا اثر ہے کہ انسانی حقوق (ہیومن رائٹس) کو حقوق العباد کے مماثل سمجھ لیا گیا ہے۔

جاننا چاہیے کہ ”انسانی حقوق“ (ہیومن رائٹس) ایک خاص ہیومنٹی کے لیے فرض کیے گئے ہیں، ایسا انسان جو اپنی آزادی (الوہیت اور صمدیت، اپنی غرض، اور خواہش کی تکمیل) پر یقین رکھتا ہو۔ اس کی مثال ”ٹرانس جینڈرائٹ“ کی ہے کہ اگر کوئی مرد اپنے آپ کو عورت کے روپ میں منتقل کرنا چاہتا ہے، یا کوئی عورت مرد بن کر رہنا چاہتی ہے تو اسے نہ صرف اس بات کی آزادی ہے، بلکہ اسے قانونی تحفظ دینا ریاست کی ذمہ داری ہے، اس لیے کہ یہ اس کا ذاتی فعل ہے اور اس کی خواہش کی تکمیل میں کوئی قدغن نہیں لگائی جاسکتی، یعنی قدرت نے اسے اگر مرد پیدا کیا ہے اور وہ اپنی صنفی حیثیت پہ مطمئن نہیں ہے تو وہ سرکاری کاغذات میں اپنی جنس تبدیل کرا کے عورت بن سکتا ہے۔ عورت مردوں والا لباس پہن کر گھومے پھرے یا مرد عورتوں کا لباس پہنے، انہیں ایسا کرنے سے روکا نہیں جاسکتا۔ یہ اس کا رائٹ (حق) ہے، اس کی بنیاد مغرب کا وہ عقیدہ ہے جسے Freedom آزادی کہا جاتا ہے۔

حقوق العباد: فرض کی ادائیگی اور احساس ذمہ داری کو اجاگر کرتے ہیں، جبکہ حقوق انسانی کا فلسفہ دوسرے سے اپنا حق چھین لینے اور اپنی غرض پوری کرنے کا نام ہے۔

حقوق العباد کی ادائیگی کی صورت میں انسانوں میں محبت و رفاقت کے جذبات اُبھرتے ہیں؛ جبکہ ثانی الذکر (ہیومن رائٹس پر پریکٹس) کی صورت میں حرص، حسد، رقابت، غصب اور خود غرضی جیسے امراض خبیثہ جنم لیتے ہیں۔

اہل مغرب/مغربی مفکرین کی طرف سے فراہم کردہ انسانی حقوق کا فریم ورک افراد اور معاشروں کو حقوق کی سیاست کا ایک ایسا تباہ کن ہتھیار دیتا ہے جو انہیں حسد، غصب اور شہوت کا پیکر بنا دیتا ہے۔ حقوق کی سیاست کا مطلب دوسرے سے اپنا حق چھین لینا ہے۔ سرمایہ دارانہ جمہوری معاشروں میں حقوق کی ادائیگی کی بجائے حقوق کے حصول پر زور ہوتا ہے، چنانچہ اس مقصد کے حصول کے لیے تنظیمیں، پارٹیاں قائم ہوتی ہیں۔ یہ پارٹیاں وطنیت، قومیت، علاقائیت، مذہبیت کی بنیاد پر قائم ہوتی ہیں، چونکہ سب کے ہاں حقوق کا مفہوم جدا جدا ہوتا ہے، اس لیے سب اپنے من چاہے حقوق حاصل کرنے کے لیے سرگرم ہوتے ہیں، مثلاً: عورتیں سمجھتی ہیں کہ انہیں برابری کے حقوق ملنے چاہئیں تو اس کے لیے جدوجہد کرتی ہیں۔ مزدور اپنی یونینز بنا کر حقوق حاصل کرنے کی جدوجہد کرتے ہیں، تاکہ انہیں اپنی من چاہی اجرتیں مل سکیں۔ قوم

پرست قومیت کے نام پر پارٹیاں بنا کر اپنے حقوق کے لیے جدوجہد کرتے ہیں۔
مزعومہ انسانی حقوق کا فلسفہ کتاب اللہ کی تعلیم: ”يُؤْتِرُونَ عَلَىٰ أَنْفُسِهِمْ وَلَوْ كَانَ بِهِمْ
خَصَاصَةٌ“ کا رد ہے۔ اسلام حقوق چھیننے کی تعلیم نہیں دیتا، بلکہ فرد میں اس ذمہ داری کا احساس اُجاگر کرتا
ہے کہ وہ دوسروں کے حقوق ادا کرے۔

اسلامی امارت و حکومت کا حاکم اس رویے کا حامل ہوتا ہے کہ بقول سیدنا عمر بن خطاب رضی اللہ عنہ ”اگر
دریائے فرات کے کنارے پہ بھی کوئی کتا پیاسا مر گیا تو مجھ سے اس کی پوچھ ہوگی۔“ دوسری طرف رعایا کا ہر
فرد خیال کرتا ہے کہ مجھے اپنے امام اور حاکم کی اطاعت کرنی ہے۔

ماں باپ اپنی اولاد کو شفقت و محبت اور پرورش سے نوازتے ہیں، جبکہ اولاد والدین کی اطاعت و
فرمانبرداری کے جذبے سے بھلے جاتی ہے۔ استاذ شاگرد کو تعلیم و تربیت سے نوازتا ہے اور شاگرد ادب
و احترام کا رویہ اختیار کرتا ہے، یعنی یہاں دونوں جانب کچھ دینے کا جذبہ ہے، نہ کہ لینے اور چھیننے کا۔

الغرض یہ وہ اسباب و علل ہیں جن کی بنیاد پر ہم ہیومن ازم (Humanism) اور ہیومن رائٹس
(Human Rihts) کے رائج فلسفے کو الحاد کا سرچشمہ کہتے ہیں، بلکہ معلوم تاریخ میں جتنے کفریہ مذاہب پائے
جاتے ہیں، ان سب میں بدترین کفر، بغاوت، طغیانی و سرکشی کے حامل اس جدید مذہب کو پاتے ہیں:

”أَفَرَأَيْتَ مَنِ اتَّخَذَ الْهَيْهَةَ هُوَ وَأَصْلَهُ اللَّهُ عَلَىٰ عِلْمٍ وَخَتَمَ عَلَىٰ سَمْعِهِ وَقَلْبِهِ وَجَعَلَ عَلَىٰ
بَصَرِهِ غِشَاوَةً فَمَنْ يَهْدِيهِ فَمَنْ يَبْعِدِ اللَّهُ أَفَلَا تَذَكَّرُونَ.“ (الجماعہ: ۲۳)

”سو کیا آپ نے اس شخص کی حالت بھی دیکھی جس نے اپنا خدا اپنی خواہشِ نفسانی کو بنا رکھا
ہے؟ اور خدائے تعالیٰ نے اس کو باوجود سمجھ بوجھ کے گمراہ کر دیا ہے؟ اور خدائے تعالیٰ نے اس
کے کان اور دل پر مہر لگا دی ہے اور اس کی آنکھ پر پردہ ڈال دیا ہے، سو ایسے شخص کو بعد خدا کے
(گمراہ کر دینے کے) کون ہدایت کرے، کیا تم پھر بھی نہیں سمجھتے؟!۔“

آج مسلم معاشروں میں جو الحاد اور دہریت کی بادِ سموم چل رہی ہے، یہ اسی فلسفہ ہیومن ازم کی
پیدا کردہ ہے۔ یہ کھلی حقیقت ہے کہ جو افراد دینی تعلیمات چھوڑ کر فلسفہ ہیومن ازم کو اپناتے ہیں، ان کا حال
بتدریج پراگندہ ہوتا چلا جاتا ہے۔ آغاز شک اور ریب سے ہوتا ہے، پھر ترکِ فرائض و واجبات کی باری آتی
ہے، بالآخر ہیومنسٹ وجودِ باری تعالیٰ کا ہی انکار کر دیتا ہے۔

اللہ تعالیٰ ہمیں اس فتنہ کو سمجھنے اور اس سے بچنے کی توفیق عطا فرمائے، آمین!

اللهم أرنا الحق حقًا و أرزقنا اتباعه و أرنا الباطل باطلاً و أرزقنا اجتنابه

